

## అనంతం

అనంతపదాన ఇద్దరు సూక్ష్మజీవులు కలుసుకున్నారు. అదొక అపూర్వ సంఘటన.

ఆ ఇద్దరూ ఒకప్పుడు బౌతిక శరీరాలు ధరించి ద్వంద్వాలకు లోబడిన వారే. ఇద్దరూ వారి వారి జీవితాలలో అసామాన్య వ్యక్తులే. ఒకడి జీవితం ధూగోళం మీద గడిచిపోయింది. మరొకడు బతికి ఉండగా అంగారక గ్రహవాసి.

ఇప్పుడిద్దరికీ విముక్తి కలిగింది. ఇప్పుడు వారికి బ్రహ్మాండంలో పోరాని చోటులేదు తెలిచురాని విషయం లేదు. మన మానవుల దృష్టిలో వారు కాలాన్ని దూరాన్ని జయించిన వారే. వారు జయించలేని కాలమూ దూరమూ మనము ఊహించుకోనైనా లేము.

వారు కలుసుకున్న ప్రదేశం భూమి అంగారకుడూ సూర్యుడి చుట్టూ

నంచరించే మార్గాలకు మధ్యగా ఉంది. అక్కడ గాలిలేదు కనక అక్కణ్ణించి ఆకాశం నీలంగా కనిపించక కాటుక రంగుగా కనిపిస్తున్నది. అక్కడ రాత్రిం బగళ్ళు లేవు. ఎల్లప్పుడూ తారాగణమూ గ్రహాలూ స్పృటంగా కనిపిస్తున్నవి. తారలు మినుకు మినుకు మనకుండా నిలబడి వెలుగుతున్నవి. అక్కడికి భూమి సగం మాత్రమే కనిపిస్తున్నది. అంగారక గ్రహం మాత్రం మూడువంతులకు పైగా కనిపిస్తున్నది. గ్రహాలు సూర్యకాంతికి ఎదురుగా పోతున్నప్పుడు సూర్య కిరణాల తాలూకు అలల్లో కలుగుతున్న సంక్షోభం వారి సూక్ష్మ నేత్రాలకు కనిపించటమే కాక ఆనందం కూడా చేకూర్చుతున్నది.

“ఏమి ఈ సృష్టి సౌందర్యం!” అన్నాడు మానవుడు, చుట్టూ కలయ జూస్తూ “నాకు విముక్తి కలిగిన క్షణంనెంచీ దీన్ని తనివిదీర అనందిస్తున్నాను — ఈ నిర్మాణాన్ని. ఈ వింత నాకు విసుకు కలిగించలేదు. కట్టా అనంతకాలం జరిగిపోయినా నాకు త్రుప్తే!”

మానవుడు నోరు తెరిచిన క్షణంనెంచీ, కనిబొమలు ముడేసి అతని వంక అర్థం కాని షాడల్లే చూస్తున్న అంగారకేయుడు పక్కున నవ్వాడు.

“ఇందులో వింత ఏమిటి, వత్సా?” అన్నాడావృద్ధు. “అంతా లెక్క ప్రకారం జరిగి తీరవలసిందే. నువ్వు గణితజ్ఞుడివి కావల్లే వుంది. మా మండలంలో మేమంతా కొలతగాళ్ళమే.”

“కొలతగాళ్ళనగా?.... మీరంతా శాస్త్రజ్ఞులని విన్నామే!”

“శాస్త్రమా? మాది మొదటినించి చివరవరకూ కొలత శాస్త్రమే వ్యక్తిని చెయ్యగానే —”

“మీరు వ్యక్తులను చేస్తారా?”

“లేకపోతే ఎట్లా? ఎప్పుడైనా ప్రమాదం జరిగితే జనసంఖ్య తక్కువయి పోతూ? నా మటుకు నేను ప్రమాదం వల్లనే విముక్తి పొందాను. నేను పోగానే మా జనసంఖ్య తొమ్మిది, తొమ్మిది తొమ్మిదులలో ఒకటి తగ్గిపోలేదా?”

“తొమ్మిదిసంఖ్య ఏమిటి?”

“మీరు తొమ్మిది ఒంట్లతో తొమ్మిదిమీద మరొక సంఖ్య (మానవభాషలో వది) చేసుకున్నారు. మేము సున్నాను సంఖ్యగా వాడము. అట్లా వాడితే మా గణితమంతా తారుమారవుతుంది.... నేను చెబుతున్నట్టు నేను విముక్తి చెందగానే మా వాళ్ళు మరొకర్ని చేసుకుంటారు. ఒక యంత్రం తక్కువ అయినా మా పని ఆగిపోతుంది.”

“యంత్రమా?” అన్నాడు మానవుడు నిర్ఘాంతపోయి.

“అవును మనమంతా ఏమిటి? యంత్రాలం కామా?”

“చాలా చిత్రంగా ఉంది. యంత్రంలో ఆత్మ ఉంటుందా? మనలో యంత్రం మాత్రమేకాక ఆత్మకూడా లేదా?”

ఈసారి నిర్ధాంత పోవటం అంగారకేయుడి వంతు.

“ఆత్మ-అంటే?”

“జాతిక స్వరూపంలేనిది. జీవినించి జాతిక పదార్థం యావత్తూ రాలి పోయిన తరవాత మిగిలేది.”

“అటువంటి దేమీలేదు!” అన్నాడు అంగారకేయుడు గట్టిగా. “ఉంటే నా లెక్కలన్నీ తప్ప పోవలసిందే!”

“జడ శరీరం విసర్జించి ఈ సూక్ష్మ శరీరం ధరించిన మీరు కూడా ఆత్మ లేదంటే నేనేం చెప్పనూ?”

వృద్ధు నవ్వాడు.

“ఇదా నువ్వు గ్రహించింది? నీ జడశరీరం ఎప్పుడయితే నిర్మించబడిందో దానివెంట-ఈ సూక్ష్మ శరీరమేకాదు-ఇంతకంటే సూక్ష్మ పదార్థ సహితములైన శరీరములూ అప్పుడే నిర్మాణమయినై. అవి ఒకదానికంటే ఆలస్యంగా మరొకటి రాలిపోతై. ఏమీ మిగలదు. నాకు ఆ శరీర పదార్థాల తాలూకు లెక్కలన్నీ కరతలామలకమే ఒక్క క్షణంలో నీకు అదంతా బోధ పరుస్తాను!”

“క్షమించండి!” అన్నాడు మానవుడు కంగారుపడి. అతనికి ఇండెగ్రల్ కాల్క్యులస్ జ్ఞాపకం చేసుకోవాలనే ఇచ్చి ఎంత మాత్రమూలేదు. “అయితే ఒకటి చెప్పండి. ఆ సూర్యుణ్ణి చూడండి. ఆ సూర్య గోళంలో జీవితం సాధ్యమా? ఒకప్పుడు మీ గోళమూ మా గోళమూ అట్లాగే ప్రజ్వలిస్తూ ఉండేవని ఒప్పు కుంటారా? అటువంటిచోట జీవం అనేది బయలుదేరింది. అటు చంద్రమండలం వంక చూడండి. అక్కడ ఇప్పుడు జీవితం అసంభవం-మర్త్యులమాట చెప్ప తున్నాను సుమండీ! అక్కడ ఒకప్పుడు ప్రాణం ఉండి ఉండవచ్చును. ఒక గోళం చల్లారటం మొదలుపెట్టి పూర్తిగా చప్పబడి పొయ్యేలోపల ఆ గోళం మీదికివచ్చి పొయ్యే ప్రాణం అనేది దేవుడనే జ్యోతి తాలూకు రవ్వ అంటారా కాదంటారా?”

“ఉండు, ఉండు! నాకు బొత్తిగా అర్థం చేసుకోటానికి వీలులేని మాటలు బోలెడన్ని ఉపయోగించావు. ప్రాణం ఏమిటి? దేవుడేమిటి? అసలు నువ్వు మాట్లాడుతున్నది దేన్ని గురించీ?” అన్నాడు వృద్ధు.

దేవుడంటే తెలియకపోతేమానె ప్రాణం అంటేనూ ప్రాణి అంటేనూ తెలియదా? ప్రాణం అంటే చైతన్యానికి కారణభూతమయింది. ప్రాణి అంటే ప్రాణంతో కూడుకున్న యంత్రం-మీమాటే ఉపయోగింతాం!”

“చైతన్యానికి కారణభూతమయినది శక్తి. ఆ శక్తి కలిగిన లోహంలో ఉన్నంతా ఘనీభవించిన లోహంలో ఉంది - ఇంచుమించుగా.... నీ సందేహం ఏమిటి?”

ఆ ముసలివాడితో వాడించటం చాలా కష్టమని కనుక్కోటం మొదలు పెట్టాడు మానవుడు. కాని ఇంకా కొంచెం ప్రయత్నించి చూతామనుకున్నాడు.

"మీ గోళంమీద వ్యక్తులున్నారా లేరా? అటువంటి వ్యక్తులు చంద్ర మండలంలో లేరే?"

"అక్కడ ఉన్న యంత్రాలు మనకన్న సూక్ష్మ శరీరాలతో బయలు దేరుతున్నవి. మనకన్న ఒక్క శరీరం తక్కువ రాల్చుకై. అంతే భేదం....నీ సందేహం తీరిందా?"

"పోనీ మనలో ఉన్న చైతన్యం రాళ్ళూ రప్పలూ మొదలైన వాటిల్లో ఉందా?"

"ఎందుకుంటుంది? ఆవి యంత్రాలు కావు. మనం యంత్రాలం. మనం చేసే పని ఒక పద్ధతిగా ఉంటుంది."

"పోనీ ఇంకొకటి చెప్పండి. మనలో నేనూ నువ్వు అనేది ఏమిటి?"

"ఈ యంత్రమే! మన చేతులో పనిముట్లకు కూడా నేను నువ్వు అనేది తెలుసును. అయితే వాటికది తెలుసునని మనకు తెలియజేయటానికి మార్గం లేదు. మనం ఆ మార్గాలు సంపాదించుకున్న యంత్రాలం."

మానవుడి వాదనా శక్తి అయిపోయింది.

"ప్రపంచం యావత్తూ గణితశాస్త్రమేననీ ప్రతి పస్తువునూ కొలవవచ్చు ననీ అనుకోటం మానేసి మీ గణితానికి మీ కొలతలకూ అతీతమైనదేమైనా ఉందేమోనని ఆలోచించకపోయినారా?" అన్నాడతను నిస్పృహుడై.

అంగారకేయుడు అంతలో గంభీరుడై పోయి క్లాసులో పాఠం చెప్పుతున్న ఉపన్యాసకుడి దోరణిలో మాట్లాడటం మొదలు పెట్టాడు.

"నీకు ఇంతవరకూ ఒక ముఖ్య విషయం చెప్పలేదు. నేను ఇంతవరకూ మా ప్రపంచంమీద తయారు చేయబడిన వ్యక్తులలోకెల్లా గొప్ప కొలతగాణ్ణి, నామ విముక్తి కలగగానే నేను త్యజించిన శరీరాన్ని జాగ్రత్తగా కొలిచి ఆ సమూహామీద మరొక యంత్రం తయారు చేయటానికి ముగ్గురు కొలతగాళ్ళు— ఒకరుకాదు, ఇద్దరుకాదు, ముగ్గురు!—పూనుకున్నారు. ఇంత శ్రద్ధ ఏ ఇతర యంత్రానికి చూపబడలేదని తెలుసుకొని నేను స్వయంగా కృషిచేసి సృష్టిని యావత్తూ ఒక్క విషయమైనా బీరు పోకుండా కొలత కిందికి తీసుకురావచ్చు నని రూఢి చేశాను. నేను సూచించిన పద్ధతులమీద అనేకమంది కొలతగాళ్ళ పూర్వం కొలతకు అతీతమని ధావించబడుతూ వచ్చిన వాటిని కొలవటం ప్రారంభించారు.

"ఇప్పుడు కూడా నేను నా పని మానలేదు. ఈ ప్రపంచంలో కూడా నాకు కొత్తగా పరిచయం కలిగిన సమస్త సృష్టి రహస్యాలన్నూ నా అసామాన్య

గణిత జ్ఞానంవల్ల కొలతకు తీసుకుని రాగలిగానని సుగర్వంగా చెప్పుకోగలుగు తున్నాను. ఈ క్షణాన నాకు సృష్టి రహస్యమూ నా కొలతకు అతీతమైనదీ లేదు.

“ఈ కొత్త జీవితం ప్రారంభమైన తరవాత నేను అనేక గోళాల మీదికి వెళ్ళి చూశాను. మీ గోళంమీది యంత్రాలు నన్ను చాలా చిక్కుపెట్టినై. కాని వాటి పరివర్తనలను కూడా నేను జయప్రదంగా కొలవగలిగాను.

“ఇప్పుడు నాకు సృష్టిలో అర్థం కానిదిలేదు. ఇకముందు ఉండబోదని రూఢిగా చెప్పగలను. నీ అనుభవంలో ఏమైనా ఉందా?

మానవుడు ఈ ఉపన్యాసం అమిత భక్తి శ్రద్ధలతో ఆలకించి అంగార కేయుడు చాలించగానే ఆయనకు సవినయంగా నమస్కారం చేశాడు.

“మీరు లోకోత్తర పురుషులు! సందేహం లేదు. నేను మీ గొప్పతనం ఊహించుకోగలనే కాని అర్థంచేసుకోలేను.

“నేను కళోపాసిని. నన్ను నాతోడి మానవులు తిరస్కరించారు. వారు ఆరాధిస్తున్న కళ నాకు తుచ్ఛంగా కనిపించింది. తాను చూసిన ప్రతిదానిలోనూ ఏదో వెల్లి ఉన్నట్టు కనిపించేది.

“నాకు చాలా చిన్నతనంలోనే ఇతరులు చూడలేని విషయాల్లో సౌందర్యం కనిపించేది. నా ఏడో ఏట మా తల్లి చచ్చిపోయింది. (మా తల్లి అంటే నన్ను తయాకుచేసిన యంత్రం అనుకోండి!) ఆ వార్త వినగానే నేను చెప్పరాని సంతోషంతో పొంగిపోయి “ఆహా! ఎంత అందమైన ఘటన!” అని కేకపెట్టాను.

“తరవాత ఎక్కడ ఏది జరిగినా నా బుద్ధికి ఆ ఘటన తప్పనిసరిగానూ న్యాయంగానూ, అందంగానూ కనిపించేది. ఎందుకంటే కారణం చెప్పలేను.

“నేను నా వన్నెండోఏట ఒక చిన్న కరవత్రం ప్రకటించాను. సృష్టి యావత్తూ కళతో కూడుకున్నదనీ మానవచరిత్ర అంతా కళాదృష్టిలో చూస్తే దానిలో ఎటువంటి లోపమూ కనిపించదనీ. మా దేశంలో ఆ సమయాన జడుగు తున్న విప్లవమూ, ఆ రోజుల్లోనే మా దేశపు మతాధికారి హత్య కావటమూ ఉదాహరణలుగా ఇచ్చి ఆ ఘటనల్లో ఉన్న సౌందర్యం గుడ్డివాడికి కూడా కనిపిస్తుందన్నాను.

“ఆ కరవత్రాన్ని బహిరంగంగా తగలపెట్టారు. నన్ను జైలులో కూడా పెట్టజూచారు. నన్ను రహస్యంగా చంపాలని ప్రయత్నాలు కూడా చేశారు.

“కొందరు కళావిదులు నేను రాసిన దానిలో అర్థం లేదంటూ వాదించారు. వారి వాదన ఏమంటే ఒక చిత్రం ఉంటే దాన్ని సొంతంగా చూడకుండా దాన్లో కళ ఉన్నదీ లేనిదీ చెప్పటం కష్టం కదా! నేను సృష్టి యావత్తూ సూడకుండా సృష్టి కళతో కూడుకున్నదనీ ఎలా చెప్పగలనని,

“దానికి నేను జవాబు రాశాను - సృష్టి కళతో కూడుకున్నదని నా విశ్వాసమేననీ, ఒక్కొక్క సృష్టి రహస్యమే ఒక్కొక్క సంఘటనే చూస్తున్న కొద్దీ నాకా విశ్వాసం దృఢమవుతున్నదనీ.... ఉమించండి, నా సోది తమకు నిరర్థకమనిపిస్తున్నదేమో!”

“చెప్పు, చెప్పు,” అన్నాడు వృద్ధుడు, “ఇంతదాకా వచ్చి చివరంటా వినక పోవటమేమి?” అన్నట్టు.

“ఒక్కముక్కలో తేల్చేస్తాను!.... ఈ నూతన జీవితంలోకి వచ్చిన తరువాత అనేక కొత్త విషయాలు చూస్తున్నాను. సృష్టిని గురించి నా జ్ఞానం అధికమవుతున్నకొద్దీ నా నమ్మకం దృఢమవుతున్నది. నేను మీ మాదిరిగా కొలవలేను కాని నేను చూస్తున్న ప్రతి అణువుకూ ఈ కళాయుతమైన సృష్టి చిత్రంలో స్థానం ఉంది. ప్రతి రేణువులోనూ పైకి చెప్పరాని సౌందర్యం ఉట్టిపడుతున్నది. మీరు సృష్టిని ఒక విధంగా అర్థం చేసుకున్నారు, నేనింకొక విధంగా అర్థం చేసుకున్నాను. ఇద్దరికీ ఇది అర్థం అవుతూనే ఉంది.

“అయితే మీరు దీన్ని చూసి ఏ విధమైన ఆనందమూ అనుభవించ లేకుండా ఉన్నారు. నాకు దీనివల్ల ఎవలెగని ఆనందం కలుగుతున్నది. మీకు ఒక్కొక్క నూతనాంశమూ మీ నమ్మకాన్ని దృఢపరుస్తున్నకొద్దీ మీ భయం కాస్తకాస్తే తగ్గుతుంది. నాకు ఒక్కొక్క కొత్త విషయమే నా నమ్మకానికి ఆధారభూతమవుతుంటే నా ఆనందం ఆనాటికానాడు జాస్తి అవుతూ ఉంటుంది.

“మరొక్క విశేషం కూడా ఉంది. ఏనాడో సృష్టి యావత్తూ మీ ఎదట సాక్షాత్కరించకపోదు. మీరు దాన్ని నిశ్చేషంగా కొలవలేకపోరు. ఆనాటితో మీకూ సృష్టికీ రుణానుబంధం తెగిపోతుంది. నా విషయం అట్లాకాదు. నేను సృష్టినంతా చూడగలిగిననాడు దానివంక చూస్తూ దానికి కర్త అయినవాణ్ణి మెచ్చుకొంటూ అతని ప్రత్యేకత ఊహించాలని ప్రయత్నిస్తూ ఉండిపోగలను!”

(మొదటి ముద్రణ : ఫిబ్రవరి 1937, కారుణ్యం కథల సంపుటి,

తెనాలి : యువ కార్యాలయ ప్రచురణ)

“అనుభవం”

“అనుభవం”

“అనుభవం”

“అనుభవం”

“అనుభవం”